

ശ്രദ്ധക്ഷണിക്കൽ

(1) നാളികേര സംഭരണം

ശ്രീ. എം. എം. മണി: സർ, കേരളത്തിന്റെ സമ്പദ്ഘടനയിൽ വലിയ സ്വാധീനം ചെലുത്തുന്ന ഒരു കൃഷിയാണ് നാളികേര കൃഷി. ഇന്ന് നാളികേര കൃഷി ഏറ്റവും വലിയ പ്രതിസന്ധിയെ നേരിടുകയാണ്. ഒന്ന്, നാളികേരത്തിന്റെ വിലയിടിവ് കേരള സമൂഹത്തെ വലിയ തോതിൽ സ്വാധീനിക്കുന്നുണ്ട്. രണ്ട്, നാളികേര കൃഷി നേരിടുന്ന രോഗം ആ കൃഷി പ്രതിസന്ധിയിൽ എത്തുന്നതിന് ഇടയാക്കിയിട്ടുണ്ട്. മൂന്ന്, നാളികേര സംഭരണം കാലങ്ങളായി നിർത്തിവെച്ചിരിക്കുകയാണ്. അതുകൊണ്ട് കൃഷിക്കാർ സംഭരിക്കുന്ന നാളികേരം കിളിർത്തുപോകുന്ന സ്ഥിതിയാണ് ഇപ്പോൾ നിലനിൽക്കുന്നത്. ഈ സാഹചര്യത്തിൽ നാളികേര കൃഷിയെ സംരക്ഷിക്കാൻ ഗവൺമെന്റിന് എന്ത് ചെയ്യാൻ കഴിയുമെന്ന് അതിപ്രധാനമായൊരു വിഷയമായി ഞാൻ ഈ സഭയുടെ ശ്രദ്ധയിൽപ്പെടുത്തുകയാണ്. നാളികേര കൃഷിയുടെ കാര്യത്തിൽ കേരളത്തിന് മേൽക്കൈ ഉണ്ടായിരുന്നു. മുമ്പ് കേരളത്തിലായിരുന്നു ഏറ്റവുമധികം നാളികേര കൃഷിയെക്കുറിച്ച് ഇപ്പോൾ മറ്റ് സംസ്ഥാനങ്ങളിലേക്ക് നാളികേര കൃഷി മാറിപ്പോയിരിക്കുന്ന സ്ഥിതി നമുക്ക് കാണാൻ കഴിയും. അതുകൊണ്ട് ഏറ്റവും

വലിയ സ്വാധീനം ചെലുത്തുന്ന നാളികേര കൃഷിയെ സംരക്ഷിക്കുന്നതിനും രോഗബാധ നേരിടുന്നതിനും ഗവൺമെന്റ് ഫലപ്രദമായ ഒരു പ്രവർത്തനം സംഘടിപ്പിക്കേണ്ടതുണ്ട്. അതുകൊണ്ട് ഈ കാര്യത്തിൽ ഗവൺമെന്റിന്റെ നിലപാട് ബഹുമാനപ്പെട്ട മന്ത്രി വിശദീകരിക്കണമെന്ന് ഞാൻ ഈ അവസരത്തിൽ അഭ്യർത്ഥിക്കുകയാണ്.

നാളികേര സംഭരണം

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, അങ്ങ് പറഞ്ഞത് വളരെ ശരിയായിട്ടുള്ള കാര്യങ്ങളാണ്. നാളികേര കർഷകർ ഏറ്റവും വലിയ വിലത്തകർച്ച നേരിടുകൊണ്ടിരിക്കുകയാണ്. അതുപോലെ മറ്റ് സംസ്ഥാനങ്ങളിൽ നാളികേര ഉല്പാദനം വർദ്ധിച്ചുകൊണ്ടിരിക്കുന്ന സാഹചര്യവും ഇവിടെയുണ്ട്. ഇതിനെ സംബന്ധിച്ച് ഗവൺമെന്റിന് പറയാനുള്ളത്, നാളികേരത്തിന്റെ വിലയിടിവാൻ സംസ്ഥാനത്തെ കേരകർഷകർ നേരിടുന്ന പ്രധാനപ്പെട്ട പ്രശ്നം. അയൽ സംസ്ഥാനങ്ങളായ തമിഴ്നാട്, കർണ്ണാടകം എന്നിവിടങ്ങളിലെ നാളികേര ഉല്പാദനം വർദ്ധിച്ചതുമൂലവും ഇപ്പോൾ വിളവെടുപ്പ് സമയമായതിനാലും കേരളത്തിൽ നാളികേരത്തിന്റെ വില കുത്തനെ ഇടിഞ്ഞിരിക്കുകയാണ്. കേന്ദ്രസർക്കാർ 2016-ലെ സീസണിലേക്ക് കൊപ്രയ്ക്ക് നിശ്ചയിച്ചിരിക്കുന്ന താങ്ങുവില ക്വിന്റലിന് 5950

രൂപയാണ്. എന്നാൽ പൊതുവിപണിയിൽ ക്വിന്റലിന് 5300 രൂപയാണ്. പച്ച തേങ്ങയുടെ വില വിപണിയിൽ കിലോയ്ക്ക് 10 രൂപ മുതൽ 14 രൂപ വരെയാണ്. നാളികേര വിലയിടിവ് തടയുന്നതിന് സംസ്ഥാന സർക്കാർ കൃഷിഭവനകൾ മുഖേന കേരഫെഡിന്റെ സഹകരണത്തോടെ പച്ച തേങ്ങ സംഭരണ പദ്ധതി നടപ്പിലാക്കിവരുന്നു. നാളികേരത്തിന് ന്യായമായ വില ഉറപ്പുവരുത്തിക്കൊണ്ട് നാളികേര വിലയിടിവിൽനിന്നും കർഷകരെ സംരക്ഷിക്കുകയും സംഭരണ പരിപാടിയുടെ പ്രയോജനം യഥാർത്ഥ കർഷകർക്ക് നേരിട്ട് എത്തിക്കുകയുമാണ് പദ്ധതിയിലൂടെ സർക്കാർ ലക്ഷ്യമിട്ടിട്ടുള്ളത്. കൃഷിഭവനകളിൽ രജിസ്റ്റർ ചെയ്തിട്ടുള്ള നാളികേര കർഷകർക്ക് ആഴ്ചയിൽ രണ്ട് ദിവസം വീതം (ചൊവ്വയും വ്യാഴവും) നാളികേരം കൃഷിഭവനകളിൽ നൽകാവുന്നതാണ്. സംഭരിക്കുന്ന നാളികേരത്തിന്റെ വില കർഷകർക്ക് ബാങ്ക് അക്കൗണ്ട് മുഖേനയാണ് നൽകിവരുന്നത്. വിപണി വിലയിൽനിന്നും ഉയർന്ന നിരക്കിൽ, കിലോയ്ക്ക് 25 രൂപ നിരക്കിലാണ് ഇപ്പോൾ കേരഫെഡ് നാളികേരം സംഭരിച്ചുവരുന്നത്. 2016-17-ലെ പുതുക്കിയ ബഡ്ജറ്റിൽ തേങ്ങയുടെ സംഭരണ വില കിലോഗ്രാമിന് 27 രൂപയായി വർദ്ധിപ്പിച്ചിട്ടുണ്ട്. പുതുക്കിയ ബഡ്ജറ്റിൽ 100 കോടി രൂപ പച്ച തേങ്ങ സംഭരണത്തിനായി വകയിരുത്തിയിട്ടുണ്ട്. സംസ്ഥാനത്ത് 382 കൃഷിഭവനകളിലൂടെ 128633 (ഒരു

ലക്ഷത്തി ഇരുപത്തിയെട്ടായിരത്തി അറുനൂറ്റി മുപ്പത്തി മൂന്ന്) ടൺ നാളികേരം കേരഫെഡ് ഇതിനകം സംഭരിച്ചുകഴിഞ്ഞിട്ടുണ്ട്. കൃഷിഭവനകൾ കർഷകരിൽ നിന്നും നേരിട്ട് സംഭരിക്കുന്ന പച്ച നാളികേരം കേരഫെഡിന് കൈമാറുന്നു. കേരഫെഡ് സംഭരിക്കുന്ന നാളികേരം സംസ്കരിച്ച് കൊപ്രയാക്കി വെളിച്ചെണ്ണയും മറ്റ് മൂല്യവർദ്ധിത ഉല്പന്നങ്ങളും നിർമ്മിക്കാനായി ഉപയോഗിക്കുന്നു. നാളികേര കർഷകർക്ക് ആശ്വാസകരമാകുന്നതിനായി നാളികേര സംഭരണ പദ്ധതി സംസ്ഥാനത്തെ മുഴുവൻ കൃഷിഭവനിലേക്കും വ്യാപിപ്പിക്കുവാനും സംഭരിച്ച നാളികേരം കേരഫെഡ് മുഖേന മൂല്യവർദ്ധിത ഉല്പന്നങ്ങളാക്കി വിപണി കണ്ടെത്താനും പദ്ധതി തയ്യാറാക്കിവരുന്നുണ്ട്.

ഇതിനുപുറമെ സംസ്ഥാന ഗവൺമെന്റ് നാഫെഡുമായി ചർച്ച നടത്തി നാഫെഡിന്റെ കൊപ്ര സംഭരണ പദ്ധതി ഇവിടെ ശക്തിപ്പെടുത്താനുള്ള തീരുമാനം എടുത്തുകഴിഞ്ഞിട്ടുണ്ട്. അതിനുപുറമെ നാളികേരത്തിന്റെ മൂല്യവർദ്ധിത ഉല്പന്നങ്ങളുണ്ടാക്കുന്നതിനുവേണ്ടി നാളികേരവുമായി ബന്ധപ്പെട്ട അഗ്രോ പാർക്കുകൾ കേരളത്തിലെ മൂന്ന് കേന്ദ്രങ്ങളിൽ ആരംഭിക്കാൻ സംസ്ഥാന ഗവൺമെന്റ് തീരുമാനിച്ചിട്ടുണ്ട്. കേരളത്തിന്റെ നാളികേര കർഷകരുടെ പ്രശ്നം പരിഹരിക്കുന്നതിനുവേണ്ടി സമഗ്രമായൊരു പദ്ധതി നടപ്പാക്കിയാൽ മാത്രമേ ഇത്

പരിഹരിക്കാൻ സാധിക്കുകയുള്ളൂ. ഇന്ത്യയിൽ മാത്രമല്ല ലോകത്തുതന്നെ ഏറ്റവും നല്ല നാളികേരം ഉല്പാദിപ്പിക്കുന്ന സ്ഥലമാണ് കേരളം. നാളികേരത്തിന്റെ മൂല്യവർദ്ധിത ഉല്പന്നങ്ങളുണ്ടാക്കുന്ന കാര്യത്തിൽ മറ്റ് പല രാജ്യങ്ങളും മുന്നോട്ട് പോയിട്ടുണ്ടെങ്കിലും കേരളം വളരെ പുറകിലാണ്. നാളികേരത്തിന്റെ മൂല്യവർദ്ധിത ഉല്പന്നങ്ങളുണ്ടാക്കാനാവശ്യമായ ടെക്നോളജി ആധുനിക സംവിധാനങ്ങളോടുകൂടി ഇവിടേയ്ക്ക് കൊണ്ടുവരാനും അതിന്റെ അടിസ്ഥാനത്തിൽ വിപുലപ്പെടുത്താനുമുള്ള പരിപാടികൾ ആവിഷ്കരിക്കുന്നുണ്ട്. കഴിഞ്ഞ ഗവൺമെന്റിന്റെ കാലത്ത് നീര ഉല്പാദിപ്പിക്കാനുള്ള പദ്ധതി ആരംഭിച്ചെങ്കിലും അതിനാവശ്യമായ ഫണ്ട് നൽകുന്നതിനും കമ്പനികളെ പ്രോത്സാഹിപ്പിക്കുന്നതിനുമുള്ള നടപടി പരിമിതമായതുകൊണ്ട്, പൂർണ്ണമായിട്ടില്ലെങ്കിലും പരാജയപ്പെടുകയുണ്ടായി. അത് വിജയിപ്പിക്കാനുള്ള നടപടി ഗവൺമെന്റ് സ്വീകരിക്കുന്നതായിരിക്കും.

ശ്രീ. എം. എം. മണി: സർ, രോഗബാധ വന്ന തെങ്ങ് വെട്ടിമാറ്റി പുനർ കൃഷി നടത്തുന്നതിന് സഹായം ചെയ്യാൻ ഗവൺമെന്റിന് കഴിയുമോ?

ശ്രീ. വി. എസ്. സുനിൽ കുമാർ: സർ, ഇപ്പോഴും കേടുവന്ന തെങ്ങുകൾ വെട്ടിമാറ്റുന്നതിനുവേണ്ടി പണം കൊടുക്കുന്നുണ്ട്. കേടുവന്ന തെങ്ങുകൾ വെട്ടിമാറ്റുക മാത്രമല്ല നീര ഉല്പാദിപ്പിക്കാൻ വേണ്ടി തെങ്ങ് കയറുന്ന ജോലി ചെയ്യാനുള്ള

ആളുകളുടെ കുറവാണ് ഇതിന്റെ പ്രധാനപ്പെട്ട ഒരു പ്രശ്നം. അതുകൊണ്ട് ഉയരം കുറഞ്ഞ തെങ്ങുകൾ വ്യാപകമായി വച്ചുപിടിപ്പിക്കുന്നതിനുവേണ്ടിയുള്ള പദ്ധതികൾകൂടി ഗവൺമെന്റ് ആവിഷ്കരിക്കുന്നുണ്ട്. അതുപോലെ കേടുവരുന്ന തെങ്ങുകൾ വെട്ടിമാറ്റുന്നതിന് പണം കൊടുക്കാനുള്ള നടപടികളും നടക്കുന്നുണ്ട്. ഇത് വിപുലപ്പെടുത്തണമെന്ന ആവശ്യമുണ്ടെങ്കിൽ ഗവൺമെന്റ് അത് പരിശോധിക്കുന്നതാണ്.

(2) റാഗിംഗ്

ശ്രീ. പി. ഉബൈദുള്ള: സർ, അതീവ ഗുരുതരവും വളരെ ഗൗരവമേറിയതുമായ വിഷയമാണ് ഈ ശ്രദ്ധക്ഷണിക്കലിലൂടെ ബഹുമാനപ്പെട്ട മുഖ്യമന്ത്രിയുടെയും സഭയുടെയും ശ്രദ്ധയിൽ കൊണ്ടുവരുന്നത്. നമ്മുടെ സംസ്ഥാനത്തിനകത്തും പുറത്തും ക്യാമ്പസുകളിൽ റാഗിംഗിന്റെ പേരിൽ വിദ്യാർത്ഥികൾ ക്രൂരമായ പീഡനങ്ങൾക്ക് ഇരയായിക്കൊണ്ടിരിക്കുകയാണ്. പുതുതായി ക്യാമ്പസുകളിലേക്ക് വരുന്ന ഒന്നാം വർഷ വിദ്യാർത്ഥികളുടെ നാണം മാറ്റി അവരിൽ ആത്മവിശ്വാസം വർദ്ധിപ്പിക്കാനെന്ന പേരിലാണ് നേരത്തെ റാഗിംഗ് നടത്തിയതെന്ന് കേട്ടിരുന്നു. എന്നാലിപ്പോൾ റാഗിംഗിന്റെ പേരിൽ ക്രൂരതകളാണ് ക്യാമ്പസുകളിൽ നടന്നുകൊണ്ടിരിക്കുന്നത്. പണത്തിനുവേണ്ടിയും പാർട്ടി നടത്താൻ വേണ്ടിയും

റാഗിംഗ് നടത്തുന്നു. ഏതെങ്കിലും ഒരു കുട്ടി പുതിയ ഡ്രസ്സ് അണിഞ്ഞുവന്നതിന്റെ പേരിൽ, വിദ്യാർത്ഥി സംഘടനകളിൽ മെമ്പർഷിപ്പ് എടുക്കാത്തതിന്റെ പേരിൽ വരെ പല ക്യാമ്പസുകളിലും റാഗിംഗ് നടന്നുകൊണ്ടിരിക്കുകയാണ്. അതിക്രമമായ ഈ പീഡനത്തിനിരയാകുന്ന വിദ്യാർത്ഥികളുടെ എണ്ണം ദിവസേന വർദ്ധിച്ചുവരികയാണ്. പലരും റാഗിംഗിന് ഇരയായാലും പുറത്ത് പറയാൻ മടിക്കുകയാണ്. കുട്ടികൾ പുറത്തുപറയാൻ മടിക്കുന്നു; അതറിഞ്ഞാൽ രക്ഷിതാക്കളും പുറത്തുപറയാൻ മടിക്കുന്നു. രക്ഷിതാക്കൾ പരാതിപ്പെട്ടാൽപ്പോലും വിദ്യാലയ അധികൃതർ അത് മൂടിവയ്ക്കാൻ ശ്രമിക്കുകയാണ്. അതുകൊണ്ടാണ് പല റാഗിംഗ് വാർത്തകളും പുറത്തുവരാത്തത്. സഹിക്കവയ്യാത്ത രീതിയിലുള്ള പീഡനം നടക്കുമ്പോഴാണ് അത് പുറത്തുവരുന്നത്. രക്ഷിതാക്കൾ റാഗിംഗിന്റെ വിവരം സൂൾ അധികൃതരെ അറിയിച്ചാൽപ്പോലും പ്രതികരിക്കാൻ തയ്യാറാകാത്ത ആളുകളും നമ്മുടെ നാട്ടിലുണ്ട്. റാഗിംഗിന് ഇരയാകുന്നവരുടെ എണ്ണം നാശിക്കാൻ വർദ്ധിച്ചുവരികയാണ്. മിക്കവാറും എല്ലാ കോളേജുകളിലും ക്യാമ്പസുകളിലും ഇന്ന് റാഗിംഗ് നടക്കുന്നുണ്ട്. എന്നാൽ ചുരുക്കം ചിലത് മാത്രമെ പുറത്തുവരുന്നുള്ളൂ. റാഗിംഗിന് വിധേയരായിട്ടുള്ള മുഴുവൻ കുട്ടികളും ഇത് പുറത്തുപറയാൻ മടിക്കുന്നു. അടുത്ത കാലത്ത് കർണ്ണാടകയിലെ ഗുൽബർഗ് നഗ്ഗിംഗ് കോളേജിലുണ്ടായ

അതിദാരുണമായ സംഭവമാണ് ഇപ്പോൾ ഏറെ ചർച്ച ചെയ്യപ്പെടാൻ കാരണമായത്. ഇതുവരെ കേട്ടുകേൾവിയില്ലാത്ത സംഭവമാണ് ഈ നഴ്സിംഗ് കോളേജിലുണ്ടായത്. വിവസ്ത്രയായി നൃത്തം ചെയ്യാൻ വിസമ്മതിച്ചതിന്റെ പേരിലാണ് എട്ട് സീനിയർ വിദ്യാർത്ഥിനികൾ ചേർന്ന് ഒരു പെൺകുട്ടിയെ റാഗ് ചെയ്തത്. ബാത്ത്റൂം വൃത്തിയാക്കുന്നതിനുവേണ്ടി ഉപയോഗിക്കുന്ന മാതൃകമായ ലായനി എട്ട് പെൺകുട്ടികൾ ചേർന്ന് നിർബന്ധിച്ച് കുടിപ്പിക്കുകയാണ്. കേട്ടുകേൾവിയില്ലാത്ത സംഭവമല്ലേ ഇത്.

മി. സ്പീക്കർ: പ്ലീസ് കൺക്ലൂഡ്...

ശ്രീ. പി. ഉബൈദുള്ള: സർ, ഇത്തരത്തിലുള്ള സംഭവം മൊബൈലിൽ പകർത്താൻ ഈ പെൺകുട്ടികൾക്ക് മാനസികാവസ്ഥയുണ്ടായി എന്നതിനെക്കുറിച്ച് നമ്മൾ ഓർക്കണം. സംസ്കാര സമ്പന്നരാണ് അവകാശപ്പെടുന്ന മലയാളി സമൂഹത്തിന് മുഴുവൻ ഈ സംഭവം അപമാനമാണ്. ഇതര സംസ്ഥാനങ്ങളിലെ കോളേജുകളിൽ നടക്കുന്ന റാഗിംഗിന്റെ വാർത്തകൾ ദിവസേന പുറത്തുവന്നുകൊണ്ടിരിക്കുകയാണ്. അവിടെ കുറ്റകൃത്യം ചെയ്യുന്നതും കുറ്റകൃത്യത്തിന് വിധേയരാകുന്നതും മലയാളികളായ വിദ്യാർത്ഥികളാണ് എന്നതാണ് ഏറെ വേദനാജനകവും ലജ്ജാകരവുമായ സംഭവം. മറുനാട്ടിൽ കഴിയുന്ന മലയാളികൾ

പലപ്പോഴും സഹകരിച്ചും സഹായിച്ചും കഴിഞ്ഞുകൂടുന്ന ഒരു മന:സ്ഥിതിയായിരുന്നു നേരത്തെ ഉണ്ടായിരുന്നത്. എന്നാലിപ്പോൾ പരസ്പര സ്നേഹത്തിനും സൗഹൃദത്തിനും വിലകല്പിക്കാത്ത, പെൺകുട്ടികൾ ഉൾപ്പെടെയുള്ള തലമുറ ഇന്ന് വളർന്നുവരുന്നു എന്നുള്ളത് എല്ലാവരെയും ഇരുത്തി ചിന്തിപ്പിക്കുന്ന ഒരു പ്രധാന സംഭവമാണ്.

അടുത്തകാലത്താണ് തിരുവനന്തപുരം എഞ്ചിനീയറിംഗ് കോളേജിൽ ഓണാഘോഷത്തിന്റെ പേരിൽ ക്യാമ്പസുകളിൽ വിദ്യാർത്ഥികൾ കൊണ്ടുവന്ന വാഹനം ഓടിച്ചാണ് ഒരു പെൺകുട്ടിയെ കൊലപ്പെടുത്തിയത്. ആ വിദ്യാർത്ഥികൾ മദ്യപിച്ചിരുന്നു എന്നാണ് വാർത്തകൾ പുറത്തുവന്നത്. ഇപ്പോൾ കോളേജുകളിൽനിന്ന് ഹയർ സെക്കണ്ടറി വിദ്യാലയങ്ങളിലേക്കും റാഗിംഗ് എത്തിക്കൊണ്ടിരിക്കുന്നതായാണ് രണ്ട് ദിവസം മുമ്പ് വന്നിട്ടുള്ള വാർത്ത. കൊല്ലം ജില്ലയിലെ അഞ്ചൽ വയല ഗവൺമെന്റ് ഹയർ സെക്കണ്ടറി സ്കൂളിൽ ഇന്നലെ ഒരു സംഭവമുണ്ടായി. അവിടെ പ്ലസ് വൺ വിദ്യാർത്ഥിയായ അഭിനന്ദിനെ സഹപാഠികൾ റാഗ് ചെയ്തു.

മി. സ്റ്റീക്കർ: യെസ്....യെസ്....പ്ലീസ് കൺക്ലഡ്.

ശ്രീ. പി. ഉബൈദുള്ള: സർ, ഇതൊരു ചെറിയ സംഭവമല്ല. നമ്മുടെയൊക്കെ

കുട്ടികളെ ബാധിക്കുന്ന സംഭവമാണ്.

മി. സ്പീക്കർ: നാല് മിനിട്ട് കഴിഞ്ഞു. പ്ലീസ് കൺക്ലൂഡ്.

ശ്രീ. പി. ഉബൈദുള്ള: സർ, കോളേജുകളിലെ റാഗിംഗ് ഹയർ സെക്കണ്ടറി സ്കൂളുകളിലേക്കും എത്തി. അവിടെ മാത്രമല്ല എരുമേലി സെന്റ് തോമസ് ഹയർ സെക്കണ്ടറി സ്കൂളിലും ഈ അടുത്ത ദിവസം റാഗിംഗ് ഉണ്ടായി. കോളേജുകളിൽ നിന്നും ഹയർ സെക്കണ്ടറി തലത്തിലേക്കും ഇപ്പോൾ ഹൈസ്കൂളുകളിലേക്കും ഈ റാഗിംഗ് വ്യാപിച്ചുകൊണ്ടിരിക്കുമ്പോൾ ഈ കാരണം സ്കൂളുകളിലേക്ക് കടന്നുവരുന്നതിനുമുമ്പ് അത് തടയുന്നതിനുവേണ്ടി നടപടി സ്വീകരിക്കണം. റാഗിംഗ് ക്രിമിനൽ കുറ്റമായി കണക്കാക്കി കടുത്ത ശിക്ഷ നൽകാൻ വ്യവസ്ഥ ചെയ്യുന്ന നിയമം വർഷങ്ങൾക്കുമുമ്പ് നമ്മുടെ സംസ്ഥാനത്താണ് പാസ്സാക്കിയത്. നിയമപ്രകാരം 5 വർഷം വരെ തടവുശിക്ഷ ലഭിക്കാവുന്ന ക്രിമിനൽ കുറ്റമാണിത്. ഒട്ടേറെ സംസ്ഥാനങ്ങളിൽ റാഗിംഗ് നിരോധിച്ചിട്ടുണ്ട്.

മി. സ്പീക്കർ: യെസ്.....യെസ്..... ദയവായി സഹകരിക്കണം.

ശ്രീ. പി. ഉബൈദുള്ള: സർ, ഒരു പോയിന്റും കൂടി പറയട്ടെ. ബഹുമാനപ്പെട്ട സുപ്രീംകോടതിയുടെ നിർദ്ദേശാനുസരണം മുൻ സി.ബി.ഐ. ഡയറക്ടർ ആർ. കെ. രാഘവന്റെ നേതൃത്വത്തിൽ കേന്ദ്ര സർക്കാർ നിയോഗിച്ച ഏഴംഗ സമിതിയാണ്

റാഗിംഗിനെ കർശനമായി നേരിടാൻ ശിപാർശ ചെയ്തിരിക്കുന്നത്. ചെറിയ രീതിയിലുള്ള റാഗിംഗ് പോലും അനുവദിക്കരുതെന്ന് പ്രസ്തുത കമ്മിറ്റി നിർദ്ദേശിക്കുകയുണ്ടായി. ഏത് തരത്തിലുള്ള റാഗിംഗ് നടന്നാലും അതുസംബന്ധിച്ച് സ്ഥാപന മേധാവി പോലീസിൽ റിപ്പോർട്ട് ചെയ്യണമെന്നും നിർദ്ദേശിച്ചിട്ടുണ്ട്. എന്നാൽ ഈ നിർദ്ദേശങ്ങളൊന്നും ഇവിടെ പാലിക്കപ്പെടുന്നില്ല.

മി. സ്ലീക്കർ: ഒന്നര മിനിട്ടുകൊണ്ടാണ് ശ്രീ. എം. എം. മണി അദ്ദേഹത്തിന് പറയാനുള്ള കാര്യങ്ങൾ അവതരിപ്പിച്ചത്. പുതിയ അംഗമാണെങ്കിലും അദ്ദേഹം ഒന്നര മിനിട്ടുകൊണ്ട് കാര്യങ്ങൾ പറഞ്ഞ് അവസാനിപ്പിച്ചു.

ശ്രീ. പി. ഉബൈദുള്ള: സർ, ഞാൻ ഇപ്പോൾ അവസാനിപ്പിക്കാം. കലാലയ അധികൃതരുടെയും സമൂഹത്തിന്റെയും നിതാന്ത ജാഗ്രത ഇക്കാര്യത്തിലുണ്ടാകണം. ഒരു പരിഷ്കൃത സമൂഹത്തിൽ ഒട്ടും അനുയോജ്യമല്ലാത്ത പ്രാകൃതമായ ഈ കാടത്തം അവസാനിപ്പിക്കുന്നതിനുവേണ്ടി വിദ്യാർത്ഥി സംഘടനകൾ മുൻകൈ എടുക്കണം. വിദ്യാർത്ഥി സംഘടനകൾക്കാവശ്യമായ നിർദ്ദേശം രാഷ്ട്രീയ പാർട്ടികളും നൽകണം. നിയമം കർശനമായി നടപ്പാക്കാൻ സർക്കാർ മുന്നോട്ടുവരണം എന്നാവശ്യപ്പെടുന്ന ഈ പ്രമേയം ഞാൻ അവതരിപ്പിക്കുകയാണ്.

റാഗിംഗ്

മുഖ്യമന്ത്രി (ശ്രീ. പിണറായി വിജയൻ): സർ, നമ്മുടെ സംസ്ഥാനത്തെ മാത്രമല്ല, രാജ്യത്തെതന്നെ വിദ്യാഭ്യാസ മേഖലയിലെ ഒരു ഗൗരവമായ പ്രശ്നമാണ് ബഹുമാന്യനായ ശ്രീ. പി. ഉബൈദുള്ള ഇവിടെ ഉന്നയിച്ചിരിക്കുന്നത്. ഇക്കാര്യത്തിൽ വിദ്യാർത്ഥികളുടെയും രക്ഷകർത്താക്കളുടെയും ആശങ്ക അകറ്റേണ്ടതുണ്ട് എന്നതാണ് ശ്രദ്ധക്ഷണിക്കലിന്റെ ആധാരമായി വന്നിരിക്കുന്നത്. റാഗിംഗ് ശാരീരികവും മാനസികവുമായ പീഡനങ്ങളാണ് ഏല്പിക്കുന്നത്. നമ്മുടെ സംസ്ഥാനത്ത് ഇത് തടയുന്നതിനുവേണ്ടി 1998-ൽ 'Kerala Prohibition of Ragging Act' എന്ന പേരിൽ ഒരു നിയമം നിലവിലുണ്ട്. ആ നിയമമനുസരിച്ച് ഈ കുറ്റം ചെയ്യുന്നവരോ അതിൽ പങ്കാളികളാകുന്നവരോ അതിന് പ്രേരിപ്പിക്കുന്നവരോ അത് പ്രചരിപ്പിക്കുന്നവരോ കുറ്റക്കാരാണെന്ന് കണ്ട് കേസ് രജിസ്റ്റർ ചെയ്ത് നിയമനടപടികൾ സ്വീകരിച്ചുവരികയാണ്. വിദ്യാഭ്യാസ സ്ഥാപനത്തിന്റെ മേധാവി കുറ്റകൃത്യം റിപ്പോർട്ട് ചെയ്യുന്നതിൽ വീഴ്ചവരുത്തിയാൽ, അധികാരികളുടെ ശ്രദ്ധയിൽപ്പെടുത്താതിരുന്നാൽ, അത് മറച്ചുവെച്ചാൽ, ആ മേധാവിക്കെതിരെയും ഈ കുറ്റകൃത്യത്തിന് പ്രേരിപ്പിച്ചുവെന്ന കുറ്റത്തിന് കേസ് രജിസ്റ്റർ ചെയ്യാവുന്നതാണ്. പോലീസിന് നേരിട്ട് കേസെടുക്കാൻ കഴിയാത്ത 'Non-cognizable Offences'-ൽ ഉൾപ്പെടുത്തിയിട്ടുള്ളതിനാൽ രണ്ട് വർഷം മാത്രമേ

ശിക്ഷയുള്ള എന്നതിനാലും എളുപ്പത്തിൽ ജാമ്യം കിട്ടാവുന്ന കുറ്റമെന്ന നിലയിലും ഈ നിയമം ഫലപ്രദമായി നടപ്പാക്കുന്നതിന് ഇന്ന് പരിമിതികളുണ്ട് എന്നതാണ് വസ്തുത. നമ്മുടെ സംസ്ഥാനത്ത് എല്ലാ ഉന്നതവിദ്യാഭ്യാസ സ്ഥാപനങ്ങളിലും 'Anti Ragging Cell'-കൾ രൂപീകരിച്ച് റാഗിംഗിനെതിരെ ശക്തമായ നിലപാടുകൾ സ്വീകരിക്കുന്നതിനും പഠനത്തിനതകുംവിധം സൗഹാർദ്ദപരവും ആരോഗ്യപരവുമായ അന്തരീക്ഷം നിലനിർത്തുന്നതിനും സാധിക്കുന്നുണ്ട്. ഇന്ത്യാ ഗവൺമെന്റ് റാഗിംഗുമായി ബന്ധപ്പെട്ട പരാതികൾ പരിഹരിക്കുന്നതിന് 'Anti Ragging Helpline' സജ്ജമാക്കിയിട്ടുണ്ട്. എങ്കിലും ഒറ്റപ്പെട്ട സംഭവങ്ങൾ നമ്മുടെ സംസ്ഥാനത്തും രാജ്യത്തുമുണ്ട്. രാജ്യത്തുണ്ടായ ഒറ്റപ്പെട്ട ഒരു സംഭവമാണ് ബഹുമാനപ്പെട്ട അംഗം വിശദീകരിച്ചത്. അത് എല്ലാവരുടെയും മനസ്സിനെ വല്ലാതെ വേദനിപ്പിച്ച ഒരു കാര്യമാണ്. റാഗിംഗ് ക്രൂരതയോടുകൂടി നടത്തുന്ന ഒരു പരിപാടിയായിട്ടാണ് ഇപ്പോൾ വന്നിരിക്കുന്നത്. വിദ്യാഭ്യാസ സ്ഥാപനങ്ങളിൽ റാഗിംഗ് വിരുദ്ധ സ്റ്റാഫുകൾ രൂപീകരിച്ച് പ്രവർത്തിക്കുന്നതിനുള്ള നിർദ്ദേശം നൽകിയിട്ടുണ്ട്. ഇതിൽ അദ്ധ്യാപകരും പോലീസ് ഉദ്യോഗസ്ഥരും സന്നദ്ധ സംഘടനാപ്രതിനിധികളും പൊതുപ്രവർത്തകരും പി.റ്റി.എ. അംഗങ്ങളും നവാഗത വിദ്യാർത്ഥികളും മുതിർന്ന വിദ്യാർത്ഥികളുമെല്ലാം അടങ്ങുന്ന ഒരു റാഗിംഗ് വിരുദ്ധ

സമിതിയാണ് ഉണ്ടാകേണ്ടത്. ക്യാമ്പസിനകത്തും പുറത്തുമുള്ള ഹോസ്റ്റലുകളുടെ വിവരങ്ങൾ അതാത് പോലീസ് സ്റ്റേഷനുകളിൽ അറിയിക്കുകയും പോലീസ് സ്റ്റേഷനുകളിൽ ഇത്തരത്തിലുള്ള കോളേജുകളുടെയും ഹോസ്റ്റലുകളുടെയും വിശദവിവരങ്ങൾ തയ്യാറാക്കി സൂക്ഷിക്കുകയും ചെയ്യുന്നുണ്ട്. ക്യാമ്പസുകളിലും ഹോസ്റ്റലുകളിലും പോലീസ് ഉദ്യോഗസ്ഥരുടെ ഫോൺ നമ്പരുകൾ പ്രദർശിപ്പിക്കുകയും ചെയ്തുവരുന്നു. ഇവിടെ ബഹുമാന്യനായ ശ്രീ. പി. ഉബൈദുള്ള വിദ്യാർത്ഥി സംഘടനകളെക്കുറിച്ച് പരാമർശിക്കുകയുണ്ടായി. കേരളത്തിലെ എല്ലാ വിദ്യാർത്ഥി സംഘടനകളും പൊതുവെ രാഗിംഗിനെതിരായ നിലപാട് തന്നെയാണ് എടുത്തുവരുന്നത്. വിദ്യാർത്ഥി സംഘടനാപ്രവർത്തനം സജീവമായ സ്ഥലങ്ങളിൽ രാഗിംഗിനെതിരെയുള്ള പൊതുനിലപാട് വിജയപ്രദമാണ്. അക്കാദമിയിൽ വിദ്യാർത്ഥി സംഘടനകൾ നല്ല മുൻകൈ തന്നെ എടുക്കുന്നുണ്ടെന്നതാണ് നമ്മുടെ നാടിന്റെ അനുഭവം. ഇക്കാദമിയിൽ 1998-ലെ 'Kerala Prohibition of Ragging Act'-ലെ വ്യവസ്ഥകൾ കേന്ദ്രനിയമത്തെ അധികരിച്ച് ശക്തിപ്പെടുത്തേണ്ടതിനും കൂടുതൽ ഫലപ്രദമാക്കേണ്ടതിനുമായി അതിൽ ഭേദഗതി വരുത്തുന്നതിന് തീരുമാനിക്കുകയും അതിൻപ്രകാരം 'Kerala Prohibition of Ragging (Amendment) Bill' നിയമനിർമ്മാണസഭയുടെ പരിഗണനയ്ക്ക്

സമർപ്പിക്കുന്നതിനുള്ള അന്തിമഘട്ടത്തിലുമാണ്.

ശ്രീ. പി. ഉബൈദുള്ള: സർ, റാഗിംഗ് സഹിക്കവയ്യാതെയാണ് നമ്മുടെ കുട്ടികളിൽ പലർക്കും ഇടയ്ക്കുവെച്ച് പഠനം നിർത്തേണ്ട സാഹചര്യമുണ്ടാകുന്നത്. ഏതായാലും ഈ പ്രശ്നത്തിന്റെ ഗൗരവം ഉൾക്കൊണ്ട് റാഗിംഗ് വിരുദ്ധ സമിതിയുണ്ടാക്കുമെന്ന ബഹുമാനപ്പെട്ട മുഖ്യമന്ത്രിയുടെ മറുപടി വളരെ സ്വാഗതാർഹമായ കാര്യമാണ്. ഇപ്പോൾ ചുരുക്കം ചില വിദ്യാലയങ്ങളിൽ മാത്രമാണ് അത് പുറത്ത് അറിയുന്നത്. മിക്ക വിദ്യാലയങ്ങളിലും ഇത് നടക്കുകയാണ്. ഏതൊക്കെ വിദ്യാലയങ്ങളിൽ റാഗിംഗ് നടക്കുന്നുണ്ട് എന്നതുസംബന്ധിച്ച് ഒരു പഠനം നടത്തുന്നതിനുവേണ്ടി ഒരു വിദഗ്ദ്ധ സമിതിയെ നിയോഗിച്ച് റിപ്പോർട്ട് ശേഖരിച്ച് അതുമായി ബന്ധപ്പെട്ട് തുടർനടപടി സ്വീകരിക്കാൻ സർക്കാർ മുന്നോട്ടു വരുമോ?

ശ്രീ. പിണറായി വിജയൻ: സർ, അത്തരത്തിൽ ഭീതിജനകമായ ഒരു അന്തരീക്ഷം കേരളത്തിലില്ല. ഒറ്റപ്പെട്ട രീതിയിലുള്ള സംഭവങ്ങളാണ് ചില വിദ്യാലയങ്ങളിൽ ഉണ്ടാകുന്നത്. അത് ആ തരത്തിൽ തന്നെ നമുക്ക് കൈകാര്യം ചെയ്യാൻ കഴിയും. ഈ നിയമം ഭേദഗതി ചെയ്ത് ഫലപ്രദമാക്കുകയും ചെയ്യും.

Uncorrected/Not for publication

16